

విరామం

“హాలో, మిస్టర్ వామన్ రావ్ ప్లీజ్!”
“స్పీకింగ్”

“ఒరేయ్, నేనురా పతిని, చలపతిని” “అరేయ్ పతీ! ఇక్కడా నన్ను విడిచిపెట్టవన్నమాట. ఇంతకీ ఎప్పుడొచ్చావ్ ముంబయి?”

“నిన్న మార్నింగ్ ఫ్లైట్లో, రేపు ప్రొద్దున్నే తిరుగు ప్రయాణం”

“నిన్న ప్రొద్దుననగా వచ్చినవాడివి, ఇప్పుడా ఫోన్ చేయడం? రాత్రికి మా ఇంటికి వస్తున్నావ్. అడ్రసు రాసుకో”

“నీ సోది నీదేగాని, నన్ను మాట్లాడనిస్తావా? నా షెడ్యూల్ చాలా టైట్గా వుంది. మా బోర్డు మీటింగ్ ఎప్పటికైపోతుందో తెలీదు. ఆ తర్వాత కాక్టైల్స్, డిన్నరు. ఈ సారి వదిలెయ్”

“అలా చెప్పు. అయిదు నక్షత్రాల హోటల్లో, పంచభక్త్య పరమాన్నం, సురాపానం వదిలి, మా ఇంట్లో పప్పు భోజనానికి ఎలా వస్తావ్. సరే! నీ ఖర్మ, నా ప్రాప్తం అనుకుంటాను.”

“అలిగి సాధించడం ఇంకా మానలేదన్నమాట. నీ మాటే కానీయ్. పదిగంటల ద్వారా కడుపు మాడ్చుకుంటానంటే నేనేం చేసేది?”

“అలా రా, దారికి. వామనుడి ముందా నీ వానరగంతులు. అడ్రసు రాసుకో.”

చలపతి వామనరావు అడ్రసు రాసుకున్నాడు. అతనున్నది ప్రెసిడెంట్ హోటల్కు దగ్గరే, రైల్వే ఆఫీసర్స్ క్వార్టర్స్, కొలాబాలో. పరవాలేదు. రాత్రి లేటయినా హోటల్కి తిరిగి రావడానికి ఎక్కువ సమయం పట్టదు అనుకున్నాడు. చలపతి.

చలపతి, వామన్రావు ఉస్మానియా యూనివర్సిటీలో ఇంటర్ నుండి పి.జి. వరకు క్లాస్ మేట్లు. రూమ్ మేట్లు. పి.జి. కాగానే ఉద్యోగం వేటలో పడ్డారు. చలపతికి చొరవ ఎక్కువ. గొర్రెతోక బెత్తెడుగానే ఉండే ప్రభుత్వోద్యోగం కంటే నైపుణ్యానికి పట్టంకట్టే కార్పొరేట్ రంగమే తన ఆశయసాధనకు అనుకూలం అనే ధృఢ విశ్వాసంతో, ముంబయిలోని ఓ పెద్ద కార్పొరేట్ సంస్థలో చేరాడు. అంచెలంచెలుగా ఎదిగి ప్రస్తుతం ఆ గ్రూపు ఉత్తర భారత విభాగానికి అధిపతిగా ఉన్నాడు. అతని ఆఫీసు ఢిల్లీలో. వామనరావుకు చిన్నప్పటి నుంచి ఐ.ఎ.ఎస్. ఆఫీసరు కావాలని కోరిక. పరీక్షలకు బాగానే ప్రిపేర్ అయినా అతను క్వాలిఫై కాలేకపోయాడు. కాని క్లాస్ వన్ ఆఫీసరుగా రైల్వే సర్వీసులో ఎంపికాయ్యాడు. దేశం నలుమూలలా తిరిగి ప్రస్తుతం ముంబయి హెడ్ క్వార్టర్స్ గా ఉన్న వెస్టర్న్ రైల్వేలో జనరల్ మానేజరుగా ఉన్నాడు. మొత్తానికి ఇద్దరు మిత్రులూ వారు ఎంచుకున్న రంగాల్లో విజయం సాధించారు.

చలపతి వచ్చేసరికి వామనరావు ఏదో తెలుగు చానెల్ చూస్తున్నాడు.

“పది దాకా రానన్నవాడివి, తొమ్మిదిన్నరకే వచ్చావే?”

“ఆలస్యంగా వచ్చి నీ సాధింపులు భరించేకన్నా, ముందు వచ్చి నీ కథలు విందామని.”

“ధన్యోస్మి. నా కథలు బావుంటాయన్నందుకు”

“నేన్నది నువ్వు రాసే కథల గురించి కాదు, నువ్వు కబుర్లే కథల్లా చెబుతావని” చలపతి చురక అంటించాడు.

“నీ విసుర్లకేంగాని, విశేషాలేంటి? లైఫ్ ఎలా ఎంది?”

“నమస్కారమన్నయ్యా! ఇన్ని సంవత్సరాలకు తీరిందా మా ఇంటికి రావడానికి?” చలపతిని పలకరించింది మనోరమ. వామన్రావు భార్య.

“ఇప్పుడైనా తీరికెక్కడిదమ్మా? వీడు అలిగి సాధించబట్టిగాని. బోలెడు ఆఫీసు పని అలాగే వదిలేసి వచ్చాను.”

“ఆఫీసు పనులు ఎప్పుడూ ఉండేవేగా అన్నయ్యా? ఇలా మనం కలిసి ఎన్నాళ్ళయిందో? ఈసారి వదిన్ని, పిల్లల్ని తీసుకురండి.”

“మీ వదిన వరకు గ్యారంటీ ఇస్తాను గానీ, పిల్లల విషయం చెప్పలేనమ్మా. అడ్డాలనాడు బిడ్డలుగాని, గడ్డాలనాడు కాదన్నట్టు వారికి మాతో రావాలంటే బోర్

కొడుతుందంటారు. వాళ్ళకు వాళ్ళతోడిదేలోకం. వారి వ్యాపకాలు వాళ్ళవి. మన తరం వాళ్ళతో కలవడం నామోషీ." చలపతి బాధపడ్డాడు.

"నిజమేరా, మా పిల్లలు కూడా మాతో ఎక్కడికీ రారు, ఇప్పుడైతే అమ్మాయి అహమ్మదాబాదులో, అబ్బాయి అమెరికాలో మానేజ్మెంట్ చేస్తున్నారు గాని, ఇక్కడున్నప్పుడు మా చుట్టాలింటికి రమ్మంటే కూడా విసుక్కునేవారు."

"విసుక్కోరూ? వాళ్ళ చిన్నతనంలో వారిని పలకరించడానికి కూడా తీరికలేదు మీకు. ఎప్పుడూ క్యాంపులూ, మీటింగులు. అవీగాక ఓ చోటి నుండి ఇంకోచోటికి ట్రాన్స్పర్లు" అదునుచూసి మనోరమ కూడా భర్తకు చురకపెట్టింది.

"అవునమ్మా! ఇప్పుడాలోచిస్తే, ఉద్యోగ బాధ్యతల్లో మునిగి వ్యక్తిగతంగా మేము చాలా కోల్పోయామనిపిస్తుంది" చలపతి స్పందించాడు.

"ఇలా కబుర్లతోనే మీ అన్నయ్య కడుపు నింపుతావా. మీ అన్నయ్యకేమో గాని, నాకు మాత్రం భలే ఆకలేస్తోంది."

చలపతికి కూడా ఆకలిగా వుంది. పైగా అతనికి మధుమేహం."

"అయ్యో! మాటల్లో మరచేపోయాను. బజ్జీలు తప్ప వంటంతా అయింది. అయిదు నిమిషాల్లో వడ్డిస్తాను" వంటింట్లోకి వెళ్లింది మనోరమ.

"నాకు బజ్జీలు పడవమ్మా. ఆ వండిందేమో పెట్టు. రేపు ఉదయాన్నే ఢిల్లీ వెళ్ళాలి."

"రమా! వాడలాగే అంటాడుగానీ నువ్వు ఆ వంటేదో పూర్తి చేసి రా. అందరం కలిసే తిందాం" అని భార్యతో అని

"ఏరా! బజ్జీలంటే చెవి కోసుకునేవాడివి, పడవంటావేమిటి?"

"ఇంకా పాతికేళ్ళనాటి చలపతినే అనుకుంటున్నావా?"

వయసుతోపాటు షుగరు, బి.పి. వచ్చాయి. మునుపటి తిండియావచ్చింది. అప్పుడు బతకడం తినడానికే అనుకునేవాణ్ణి. ఇప్పుడు బతకడానికి మాత్రమే తినాల్సిస్తోంది."

"ఎంట్రోయ్! వేదాంతంలో పడ్డావ్? వెళ్ళి ఫ్రెష్ అవు. ఈలోగా రమ వంట పూర్తవుతుంది.

బాత్రూం వైపు నడిచాడు చలపతి.

వంటకాలన్ని టేబిల్పై సర్ది, ప్లేట్లు పెట్టింది మనోరమ. ఆ వంటకాలను చూసి నోరు తెరిచాడు చలపతి.

"అనవసరంగా శ్రమ పడ్డావమ్మా. ఇవన్నీ నేను తింటాననే? చపాతీలు, కూర, అన్నం చేస్తే సరిపోయేవి."

“శ్రమేంటన్నయ్యా? ఏళ్ళ తరువాత మా ఇంటికొచ్చారు. ఈ మాత్రం చేయకపోతే ఎలా?” అంటూ వడ్డించడం కొనసాగించింది మనోరమ.

“నువ్వు కూర్చోమ్మా. నాకు కావలసినవి వడ్డించుకుంటాను.”

“అవును రమా. నువ్వుకూర్చో. మనింట్లో వాడికి మోహమాటమేంటి?”

“అలా అన్నావు బావుంది. ఎక్కడ బలవంతంగా, నాకు పడనివి తినిపిస్తావేమో అని హడలి చచ్చాను.”

చలపతి రెండు కూరలు, పప్పు, చపాతీలు, సలాడ్ తీసుకున్నాడు.

“కార్పొరేట్ సంస్థలో పెద్ద హోదాలో ఉంటూ కూడా శాకాహారిగా టీ టోటలర్ గా మిగిలి ఉన్నందుకు నిన్నభినందించాలి” మనస్ఫూర్తిగా అన్నాడు వామన్ రావు.

“ప్రైవేట్ రంగంలోని ఆఫీసర్లకి చాలా సాత్విక అలవాట్లు పాటించడం కష్టమే కాని, అసంభవం మాత్రం కాదు. ఒకప్పుడు పిండివంటలు, స్వీట్లు బాగానే లాగించే వాడిని. కాని ఇప్పుడు? లిమిటెడ్ తిండి, నో తీపి వస్తువులు” ప్లేటు ప్రక్కకు జరిపాడు చలపతి.

“ఎంత షుగరున్నా మరీ రెండు చపాతీలతోనే సరిపెచ్చుతావా? బజ్జీలు నీకిష్టమని చెప్తే రెండే తిన్నావ్ ఈ మాత్రం తినడానికి ఎందుకొచ్చావ్” వామన్ రావు నిష్కార పడ్డాడు.

“గత పదేళ్ళ నుంచి, క్రమం తప్పని మార్నింగ్ వాక్, మితాహారంతో షుగర్ ని కంట్రోల్ లో ఉంచాను. మా వంశంలో ఎవరికీ డయాబిటీస్ లేదు. అందుకని నాకు షుగరుందని మొదటిసారి తెల్సినప్పుడు ఆశ్చర్యపోయాను. పని ఒత్తిడి వల్ల టెన్షన్ తో షుగర్ వ్యాధి వస్తుందని డాక్టర్ చెప్పాడు. నివారణోపాయం అడిగితే ఓ ప్రశ్న వేశాడు.

“అన్నీ తిని మందులు కూడా తింటారా? లేక భోజనంలో పథ్యం పాటించి, మందుల అవసరం తగ్గిస్తారా?” అని. అటు తిండి ఖర్చు, ఇటు మందుల ఖర్చు, నా వల్ల కాదని, రెండో పద్ధతి ఎంచుకున్నాను. అందుకనే వ్యాధి అదుపులో ఉంది.

“అందుకే అంటారు, ‘డయాబిటీస్ ఉన్నవారు డబ్బు కూడబెడతారు, నాలా హార్ట్ సమస్య ఉన్నవారు దివాళా తీస్తారు’ అని. కాలేజీలో నీ అంత తిండిపోతు లేదు. ఎంతలా మారిపోయావు?” వామన్ రావులో ఆశ్చర్యం.

“పరిస్థితులు మనిషిని మార్చేస్తాయి. షుగరుందని తెలిసేవరకు నేను భోజన ప్రియుణ్ణి. మా డాక్టరుగారి మూడు సూత్రాలు నా భోజన అలవాట్లని మార్చేశాయి.

“ఆ సూత్రాలేంటో చెప్పండన్నయ్యా! ఈయన కూడా పాటిస్తారు. ఆ పొట్ట చూడండి ఎలా ముందుకొచ్చిందో? పెళ్ళైనప్పుడు ఎంత సన్నగా ఉండేవారో?” మనోరమ భర్తని ఉడికించింది.

“నువ్వు మాత్రం అప్పుడున్నట్టే ఉన్నావా? పిప్పళ్ళ బస్తాకు తోడబుట్టిందానిలా లేవూ.”

“నా అందాన్ని మీరెప్పుడు పొగిడారు గనక! అది సరేగానీ ఆ నియమాలేంట్ తలుసుకుని వాటిని పాటించండి.”

“నాకే సూత్రాలూ అక్కరలేదు. బతికినన్ని రోజులు అన్నీ తింటాను. అనుభవిస్తాను. ఏదో ఓ రోజు పోయేదానికి, మనసు చంపుకుని బతకడమెందుకు?”

“ఆయనలాగే అంటాడు. మీరు చెప్పండన్నయ్యా.”

“మొట్టమొదట నాలుక కత్తిరించాలి. అంటే జిహ్వా చాపల్యం తగ్గించాలి. రుచుల కోసం పాకులాడవద్దు. చక్కెర మోతాదు పెంచని వస్తువులే తినాలి. అవి రుచిగా ఉన్నా, లేకపోయినా.”

“నా వల్ల కాదు బాబూ!” వామన్ రావు చేతులెత్తేశాడు.

“రెండో సూత్రం విను. ‘పేదవాడిలా జీవించు’. అంటే తినడానికి లేనివాడిలా, మితంగా తినాలి. రోజుకి ఎన్ని కాలరీలు అవసరమో అంతే తినాలి. డబ్బుందిగా అని అడ్డమైన వస్తువులు ఇష్టమైనంతమేర లాగించొద్దు.”

‘అయ్య బాబోయ్! కడుపు మాడ్చుకోవడమే? నా వల్ల కాదు బాబూ! భోంచేసి గంట అయి అవకముందే మళ్ళీ ఆకలేస్తుంది. ఆ మూడోదేదో ఎకరువు పెట్టు, వింటాను కాని పాటించను” వామన్ రావు నిర్మోహమాటంగా అన్నాడు.

“దండుకోవాలని తినొద్దు. ఏదో పార్టీకో, ఫంక్షనుకో పోతే ఎన్నో రకాల పదార్థాలు నోరూరిస్తాయి. ముఖ్యంగా పిండివంటలు తినమని మరీ మరీ ఆహ్వానిస్తాయి. మనసునదుపులో పెట్టాలి. దొరికింది గదా అని బరకకూడదు.”

“షుగర్ కీ, నూనె పదార్థాలకీ ఏమిటి లింకు?”

“నూనె పదార్థాలు శరీరంలో కొవ్వును పెంచుతాయి. ఆ కొవ్వు మన శరీరంలో తయారైన ఇన్సులిన్ పీల్చుకుటుంది.”

“ఓరి, ఓరి, ఓరి సైన్సంటే ఆమడదూరం పారిపోయే నువ్వు ఎన్ని నేర్చావురా? అవునుకదూ? అవసరం మనిషికి ఏదైనా నేర్పిస్తుంది. ఈసారి నా దగ్గరకు వచ్చినప్పుడు మాత్రం నీ సూత్రాలు అటకెక్కించు. కావాలంటే రెండు మాత్రలు ఎక్కువ వేసుకో. డబ్బులు నేనిస్తాను.”

“అప్పుడే దివాళా తీసానంటావ్, అప్పుడే డబ్బిస్తానంటావ్. కావాలంటే నేను నీకు ఎదురు డబ్బిస్తాను కాని, నాకు పడని వస్తువులు తినమని మాత్రం బలవంతం చేయద్దు. రెండేళ్ళ క్రితం ఊరెళ్ళినప్పుడు ఏవేవో పిండివంటలు చేసింది అమ్మ. అవి

నేను తినకపోయేసరికి కళ్ళకి నీళ్ళు తెచ్చుకుంది. 'నీ చిన్నతనంలో గతిలేక పెట్టలేదు. ఇప్పుడు నేను పెట్టగలిగినా నీవు తినలేకపోతున్నావు. నా చేత్తో నీకు పెట్టే భాగ్యంలేదు' అంటూ బాధపడింది. నువ్వు నమ్మవు గానీ ఇంట్లో అన్నం తినడం మానేశాను. నూనె రాయని పుల్కాలే తింటాను. నీలాంటి మిత్రులింటికో, చుట్టాల దగ్గరికో పోతే నా సూత్రాల అమలులో సడలింపు తప్పదు. అంటూ వాచీ చూశాడు చలపతి. పన్నెండున్నరైంది. చిన్నప్పటి నేస్తంతో ఇంకా గడపాలనుంది, కాని కుదరదు.

“నేనిక వస్తారా, వస్తా చెల్లెమ్మా!”

“మనం మాట్లాడుకున్నట్టే లేదు. రేపు ఉండిపోరాదు. నేనూ సెలవు పెడతాను. హాయిగా ఎలిఫెంటా వెళ్దాం.”

“అవునన్నయ్యా. మేమూ ఇంతవరకు ఎలిఫెంటా వెళ్ళలేదు. నీ పుణ్యాన అదీ చూస్తాము.” మనోరమ అంది.

చలపతి మెత్తబడ్డాడు. ఏమైతే అయిందని తను కూడా మర్నాడు సెలవు తీసుకోవాలని నిశ్చయించుకున్నాడు.

“నాకూ మీతో ఇంకా గడపాలనుంది. రేపటి నా అపాయింట్మెంట్స్ క్యాన్సిల్ చేయమని పి.ఎ. కు ఫోన్ చేస్తాను. రూం ఖాళీ చేసి రేపు టిఫిన్ టైంకి వస్తాను. రేపటి రోజు మన పాతరోజులు నెమరేసుకుందాం. హాయిగా గడుపుదాం. గుడ్నైట్” చలపతి హోటల్కి బయలుదేరాడు.

మర్నాడు ఉదయం చలపతి రాగానే టిఫిన్ చేసి, ఎలిఫెంటా గుహలకి వెళ్లడానికి గేట్వే ఆఫ్ ఇండియా వైపు బయలుదేరారు వామన్రావు, మనోరమ, చలపతి. సెలవు కాకపోయినా, పర్యాటకులతో కళకళలాడుతోంది మన దేశ ద్వారం! ఎలిఫెంటా గుహలకి వెళ్ళే లాంచీలు ఒక్కొక్కటిగా బయలుదేరుతున్నాయి. చేపలకి, పక్షులకి వేయడానికి బ్రెడ్ స్లైసులు కొని, డీలక్స్ లాంచి టిక్కెట్లు తీసుకుని కూర్చున్నారు మిత్రత్రయం.

సలభై నిమిషాల లాంచి ప్రయాణం ఆహ్లాదంగా సాగింది. బ్రెడ్ ముక్కలు గాల్లోనే అందుకునే పక్షులు, నీళ్ళపై విసిరి విసరగానేపైకి వచ్చి నోట కరుచుకునే చేపలు, చుట్టుప్రక్కలా సముద్రం, సముద్రంలోంచి వేరే కోణంలో కనిపించే గేట్వే ఆఫ్ ఇండియా, తాజ్మహల్ హోటల్ కనువిందు చేశాయి. ఊపిరి సలపని పనుల్లో తల మునకలయ్యే చలపతికి ఈ విహారయాత్ర ఎంతో హాయినిచ్చింది. వామన్రావు దంపతులు కూడా ఆ అపురూప దృశ్యాన్ని క్లిక్ చేశారు. వామన్రావు తన డిజిటల్ కెమెరాలో ముప్పై సెకండ్ల వీడియో క్లిప్పింగ్లు ఎన్నో తీశాడు. ఎలిఫెంటా చేరగానే

కాఫీ సేవించి ముందుకు నడిచారు. త్రిమూర్తి విగ్రహం దగ్గర ప్రొఫెషనల్ ఫోటోగ్రాఫర్ చే ఇన్ స్టంట్ ఫోటోలు తీయించుకున్నారు. అరగంటలో గుహలు చుట్టేసి సముద్రతీరంలోని పార్కులో కూర్చున్నారు.

“చాలా థ్యాంక్స్ రా వామా! నువ్వుగాని నిన్న బలవంతం చేయకపోతే ఈ అనుభూతి నాకు దక్కేది కాదు. ప్రొఫెషన్ లో పైపైకి పాకాలన్న తృప్తి వల్ల, జీవితంలో ఎన్నో మధురానుభూతులు కోల్పోయాననిపిస్తోంది. హోదా, డబ్బు ఇచ్చే సుఖాలకి బందీలమై మనం నిజమైన ఆనందానికి ఎంత దూరంగా ఉన్నామో ఈ రోజు తెలియ వచ్చింది.”

“అందుకేరా నేను ప్రభుత్వ రంగాన్ని ఎన్నుకుంది. మాకు బాధ్యతలకన్నా అధికారాలు ఎక్కువ. ఎకౌంటబిలిటీ కూడా అంతంతమాత్రమే. నీతో పోలిస్తే నేను సంతోషంగానే ఉన్నాను. అడ్డదారుల్లో ప్రమోషన్లు, ఆస్తులు కొట్టేయాలనుకునే నైజం వల్ల చాలామంది ప్రభుత్వ అధికారులు మనఃశాంతికి దూరమౌతారు. మనకా ఇబ్బందులు లేవు కాబట్టి హాయిగా ఉన్నాము. అఫ్ కోర్స్ మనల్ని మన మానాన ఉండనీయక అడ్డుపుల్లలు వేసేవారికి కొదవలేదనుకో, కాని నొప్పించక తానొవ్వక తప్పించుకు తిరిగే నైపుణ్యం అలవర్చుకుంటే మన పెన్ననుకి ధోకా ఉండదు. రిటైర్డ్ లైఫ్ ప్రశాంతంగా గడిచిపోతుంది” వామనరావు అన్నాడు.

“అదృష్టవంతుడివి. మనం ఉద్యోగవేటలో పడ్డప్పటి నా అవసరాలు వేరు. దృక్పథం వేరు. ఇన్ని సంవత్సరాల నా అనుభవంతో నేను నేర్చుకున్నది, డబ్బుతో సుఖం కొనవచ్చు కాని సంతోషంగా ఉండలేము. సంతృప్తిలోంచి సంతోషం వస్తుంది. దానికి డబ్బే ప్రధానం కాదు. సంపాదనకి హద్దులేదు. సంపాదన నుండి దృష్టి మళ్లిస్తే గాని సంతృప్తిగా ఉండలేము. అందుకే క్రమక్రమంగా దినదిన బాధ్యతలకి విరామం పెట్టి, సలహాదారుడిగా మిగిలిపోవాలనుకుంటున్నాను. ఓ రెండేళ్ళలో ఉద్యోగ సంకెళ్ళ నుండి విముక్తి పొందాలనుకుంటున్నాను. ఇంతదాకా సంపాదించింది చాలు. దానితో నిత్యావసరాలకు దిగులు ఉండదు. ఇప్పటిదాకా బతికాను. ఇప్పుడు జీవిస్తాను. పద వెళ్దాం. మళ్ళీ మా చెల్లాయి చేతివంట ఆస్వాదించి, హాయిగా ఓ కునుకు తీస్తాను” చలపతి లేచాడు. మిగతా ఇద్దరూ అనుసరించారు.

చలపతి తన మాటమీద నిలబడతాడో లేదో గాని మనమూ ఆ వైపు ఓ అడుగువేద్దామా. బతకడం మానేసి జీవిద్దామా?”

ఆదివారం
వార్త

